



నాగరికథ

❖ అనిల్ ఎస్. రాయ్ ❖

“మీ దగ్గర్లో టైమ్ మెషిన్ ఉంది. దాన్లో మీరు కాలంలో డెబ్బయ్యేళ్లు వెనక్కిళ్లి మీ తాత గారు చిన్నపిల్లాడిగా ఉన్నప్పుడే ఆయన్ని చంపేశావరనుకుందాం. మీ తాతగారికి అప్పటికి పెళ్లే అవలేదు కాబట్టి మీ నాన్నగారు పుట్టే అవకాశం లేదు. అంటే మీరు పుట్టే అవకాశమూ లేదన్న మాట. అప్పుడు మీరు కాలంలో వెనక్కిళ్లి మీ తాతగారిని చంపేసే అవకాశమూ లేదు. అంటే మీ తాతగారూ బతికే ఉంటారు, మీ నాన్నగారూ ఉంటారు, మీరూ ఉంటారు. అప్పుడు మళ్ళీ మీరు కాల ప్రయాణం చేసి, మీ తాతగార్ని చంపేసే అవకాశమూ ఉంది. అంటే...”

పాఠం ఆపి ఓసారి క్లాసంతా కలయజుసాను. తెల్లముఖాలు కొన్ని, వెలుగుతున్నవి ఇంకొన్ని, కృశ్ణన్ మార్క్ ముఖాలు మరికొన్ని.

బి.ఎ.ఆర్.సి.లో అణు శాస్త్రవేత్తగా తీరికలేని ఉద్యోగంలో ఉన్నా, ఏదోలా వీలు చూసుకుని నెలకో సారన్నా హైస్కూల్ విద్యార్థులకు గెస్ట్ లెక్చర్లివ్వటం నాకలవాటు. అదే పనిలో ఉన్నానిప్పుడు. ఇలాంటి చిన్న చిన్న విశేషాలూ, గమ్యత్తులే సైన్సు పట్ల పిల్లలకి ఆసక్తి పెంచుతాయన్నది నా స్వయానుభవం.

అర్థమయినా కాకపోయినా అందరి ముఖాల్లోనూ ఆసక్తి కనిపించటంతో లెక్చర్ కొనసాగించాను. “... ఇది తెగేది కాదు. ఇన్నినిట్ లూప్ అన్నమాట. దీన్నే గ్రాండ్ ఫాదర్ పారడాక్స్ అంటారు. టైమ్ ట్రావెల్లో ఎదురయ్యే ఇలాంటి తిరకాసులు మరికొన్ని ఉన్నాయి. ఉదాహరణకు...”

సెల్ ఫోన్ మోగటంతో పాఠం ఆగింది. తాతయ్య గురించిన వార్త.

✱

విమానంలో ఉన్న రెండు గంటలూ తాతయ్య జ్ఞాపకాలే. జీవితంలో ఏవీ యాదృచ్ఛికంగా జరగవనేవాడాయన. ‘దేరార్ నో కో ఇన్ఫుడెన్సెస్ మనవడా. ఓన్లీ ఛాయిసెస్- బి అవర్స్, ఆర్ అదర్స్,’ అనేవాడు ఆంధ్రాం గ్లలు కలగలిపేసి. గ్రాండ్ ఫాదర్ పారడాక్స్ గురించి

మాట్లాడేటప్పుడు ఆయన గురించిన కబురు తెలియటం- నా ఛాయిస్ మాత్రం కాదు. దేవుడిదేమో!

తాతయ్య గుర్తొచ్చినప్పుడు ఆయన చెప్పిన కథలూ గుర్తొస్తాయి. కొన్ని నిజాలు నమ్మటం కష్టం. తాతయ్య కథలూ అంతే. అవన్నీ నిజాలే అనేవాడాయన. అర్థం అయ్యా కాకుండా ఉండేవవి. వినేంత సేపూ, విన్నాకా నా బుర్రలో ఎన్నో ప్రశ్నలు. నాకు ప్రతి దాన్నీ ప్రశ్నించడం నేర్పింది తాతయ్య. ‘ప్రశ్నించే గుణమే లేకుంటే మనమింకా ఆదిమానవులుగానే మిగిలిపోయి ఉండేవాళ్లం. ప్రశ్నే ప్రగతికి తొలిమెట్టు’ అనేవాడు.

‘తాతయ్య’ అంటున్నానని ఆయనేదో పురాతన కాలపు సనాతనవాది అనుకుంటే తప్పలో కాలేసినట్టే. ‘పురాతన’ వరకూ కాస్త కర్ణే- ఎందుకంటే ఆయన పురావస్తు శాఖలో ఇంజనీర్ గా పనిచేశాడు కాబట్టి. అందువల్ల సహజంగానే ఆయన కథలన్నీ ఆ నేపథ్యంలోనే ఉండేవి. అవన్నీ తన అనుభవాలల్లో నుండే వచ్చాయనే వాడాయన. నమ్మశక్యంగాని అనుభవాలవి. వాటిలో చాలావరకూ నేనెప్పుడో మర్చిపోయినా, ఇప్పటికీ గుర్తున్నది మాత్రం ఒకటుంది.

నా చిన్నప్పుడు సింధులోయ నాగరికత గురించి ఆయన చెప్పిన కబుర్లు విన్నప్పుడు అన్నిట్లాగా అదీ కట్టుకథే అనుకున్నా కాని తర్వాత, ‘ఏమో నిజమే కావచ్చుగా,’ అన్న భావం మొగ్గతొడిగింది. కాలక్రమేణా నేను

చదివిన చదువులు, వాటిని మరింత అనుమానాస్పదం చేసాయి. కొన్నిసార్లు అవన్నీ గాలికబుర్రే అనిపిస్తే, కొన్ని సార్లు అది సాధ్యమయ్యే పనే అనిపించేది. ఎన్నోసార్లు తాతయ్యని, 'నిజం చెప్పు తాతయ్యా, నువ్వు చెప్పింది కథా, నిజంగా నిజమా?' అంటే, ఆయన్నుండి ఓ చిలిపి నవ్వే సమాధానంగా వచ్చేది. 'అప్పుడే చెప్పాగా మనవడా, నమ్మితే నమ్ము. లేకుంటే లేదు,' అనేవాడు కులాసాగా. ఆధారాలేకుండా నమ్మటానికి అదేమన్నా ఆషామాషీ కథా? ఒకరోజు మరింత ఎక్కువగా బతిమి లాడితే, 'నేను పోయాక నీకా రహస్యం తెలిసే ఏర్పాటు చేశారేరా. అప్పటిదాకా దాన్నో పజిల్గానే మిగిలిపోనీ. అలాగైనా తాతయ్యని రోజూ గుర్తు చేసుకుంటావు,' అన్నాడు బోసినోటితో నవ్వుతూ.

*

కర్మకాండల హడావుడి అయిపోయాక ఎవరో భద్రంగా తెచ్చి నా చేతి కందించారది, 'పెద్దాయన దీన్ని మీకిమ్మని మరిమరి చెప్పాడు,' అంటూ. మందపాటి ఫోల్డ్. తెరిచి చూస్తే లోపలన్నీ కాగితం ముక్కలు. వివిధ భాషల వార్తాపత్రికల నుండి, సైన్స్ పత్రికల నుండి కత్తిరించినవి. వాటిలో అధికం దశాబ్దాల క్రితం నాటివిలాగున్నాయి. కొన్ని పట్టుకుంటే చిరిగిపోయేలా ఉన్నాయి. ప్రపంచంలో ఎక్కడెక్కడో పురావస్తు తవ్వకాల్లో బయటపడడం వింతలూ, విశేషాలూ, యుఎఫ్ఎస్, గ్రహాంతరవాసులు, మిస్టరీలు, వగైరా వార్తల సేకరణది. జాగ్రత్తగా ఒక్కటి తీసి చదువుతుంటే తాతయ్య చెప్పిన చిన్ననాటి కథలకి ముడి సరుకెక్కడిదో అర్థమవసాగింది. నవ్వుకుంటూ ఒక్కటి తిరిగి స్తుంటే నా దృష్టి నాకర్పించిందా శిర్దిక.

"సింధులోయ తవ్వకాల్లో దొరికిన పరీక్షనాళిక."

నా గుండె వేగం హెచ్చింది. ఇన్నేళ్లుగా నేను ఎదురుచూస్తున్న ఆధారం ఇదేనా? గబగబా చదవటం మొదలుపెట్టాను.

"పందొమ్మిది వందల మూడులో ఈజిప్టు గీజా పిరమిడ్ల వద్ద దొరికిన పరీక్ష నాళికల్ని పోలిన వస్తువాకటి నెలరోజుల క్రితం సింధులోయలో జరిపిన తవ్వకాల్లో బయటపడింది. ఆరంగుళాల పొడవు, అంగుళం మందమూ ఉన్న ఈ నాళిక చిన్న పిల్లలు ఆడుకునే గిలక్కాయని పోలి ఉండటంతో అది బహుశా ఆట బొమ్మై ఉండవచ్చునని పురావస్తు శాస్త్రవేత్తలు అభిప్రాయం వ్యక్తం చేస్తున్నారు. గీజా నాళికలూ, ఇదీ ఒకే ఆకారంలో ఉండటం, వాటి తయారీలో వాడిన అజ్ఞాత పదార్థం ఒకటే కావటం, కార్బన్ డేటింగ్లో అవి ఖచ్చితంగా ఏ కాలానికి చెందినవో నిర్ధారించలేకపోయినా

అవన్నీ ఒకే కాలానికి చెందినవిగా రుజువవ్వటం, ఇత్యాది కారణాల వల్ల ప్రాచీన ఈజిప్టు, ప్రాచీన సింధు లోయ నాగరికతల మధ్య విస్తారంగా వాణిజ్యం జరిగి ఉండొచ్చని పురావస్తు శాస్త్రవేత్తలు, చరిత్రకారులు భావిస్తున్నారు."

నవ్వొచ్చింది నాకు. 'హమ్మ తాతయ్యా, ఇంత బుల్లి వార్త చదివి అంత పెద్ద కథ అల్లేశావా?' అనుకుంటుంటే ఆరోజు మా ఇద్దరి మధ్యా జరిగిన ఆసక్తికరమైన సంభాషణ గుర్తొచ్చింది. ఆయన చెప్పిన ఇతర కథలన్నీ ఒకెత్తు, ఇదొక్కటి ఒకెత్తు. అందుకే ఇప్పటికీ కళ్ల ముందే కదులుతుందానాటి మా సంభాషణ.

*

ప్రపంచాన్ని తాతయ్య చూసే విధానం భిన్నంగా ఉండేది. "పెపర్లలోనూ పుస్తకాల్లోనూ చదివేది నిజం కాదురా, కళ్లు తెరిచి నీ చుట్టూ చూడు. లోతుగా చూడు. డోన్ట్ జస్ట్ లుక్, సీ" అనేవాడు తరచూ. లుకింగ్ కీ సీయింగ్ కీ తేడా అప్పుడు నాకు తెలిసేది కాదు. ఓసారి అదే మాటన్నా ఆయనతో, నేను ఇంటర్ రెండో ఏడాది లో ఉండగాననుకుంటా.

చదువుతున్న పుస్తకం పక్కన పెట్టి నాకేసి తిరిగాడాయన. కాసేపు దీక్షగా నన్నే చూసి మళ్ళీ పుస్తకం అందుకున్నాడు. ఈజిప్టులజీ గురించిన పుస్తకమది.

"గీజా గ్రేట్ పిరమిడ్ లో ఎన్ని రాళ్లున్నాయో తెలుసా?" అన్నాడు పుస్తకంలోకి చూస్తూ. ఏ ప్రశ్నకీ సూటిగా సమాధానం ఇవ్వకపోవటం ఆయన స్థైర్యం.

"ఊహా!" అన్నా నేను. ఆయనెటూ చెప్పేస్తాడని తెలుసు.

"ఒక్కటి పాతికటన్నుల దాకా బరువుండేవి సుమారు పాతిక లక్షల రాళ్లు."

"అమ్మో, అన్నే!"

"అవును. నాలుగు వేల ఆరొందలేళ్ల కిందట... అంత పెద్ద రాళ్లని పగలగొట్టి, అంత ఖచ్చితంగా చెక్కి, పిరమిడ్ కట్టే చోటికి తరలించడానికి ఏం టెక్నాలజీ ఉండేదనుకున్నావు? కొండలు పేల్చటానికి డైనమైట్ లేదు. రాళ్లు తరలించడానికి డ్రెస్సా, ట్రక్కులూ లేవు. అసలు వాళ్లకప్పుడు ఇసుము కూడా తెలిదు కాబట్టి... గునపాల్లాంటివి లేవన్నమాట."

"మరెలా చేశారు తాతయ్యా?" నాలో కుతూహలం.

"వాళ్ల దగ్గర టెక్నాలజీ లేకపోయినా, అదున్న వేరే వాళ్ల సహాయం తీసుకునుండొచ్చుగా."

"అంటే?"

"గ్రహాంతరవాసులు."

“వాట్?”

“అవునోయ్. పిరమిడ్స్ని ఏలియన్స్ కట్టుం దొచ్చు కదా.”

“సిల్లీ ఐడియా. కథలకి పనికొస్తుంది.”

“సహేతుకమనిపించే వివరణలన్నీ అసాధ్య లుగా తేలిపోయినప్పుడు మిగిలింది- అదెంత అసంబద్ధ మైనా సాధ్యమేనంటాడు పెర్లాక్ హోమ్స్. విపరీతమూ, మన నమ్మకాలకి విరుద్ధమూ అనిపించినంత మాత్రాన అన్ని ఐడియాలన్నీ కొట్టి పారేయకూడదోయ్. మనకి కని పించనంత మాత్రాన గ్రహాంతరవాసులు లేరని చెప్ప కూడదు. మనిషికి అంతుపట్టనివి చాలా ఉన్నాయీ విశ్వంలో.”

“ఒప్పుకుంటా. అయితే పిరమిడ్లు కట్టింది ఏ గ్రహవాసులంటావ్?”

“ఎక్కడివారైనా కావచ్చు. లక్షల కోట్ల కాంతి సంవత్సరాల దూరంలోని ఏ మహా గ్రహవాసులో కావచ్చు. లేదా ఈ భూమ్మీది బుద్ధి జీవులూ కావచ్చు.”

“కమాన్ తాతయ్యా. మరీ నా చెవిలో పూలు పెట్టేస్తున్నావ్. ఈజిప్షియన్లకి లేని టెక్నాలజీ అదే కాలం లో భూమ్మీద వేరే సివిలైజేషన్లలో ఉందంటావా?”

“అదే కాలం అని నేనన్నానా? వేరే కాలంలో విరా జిల్లిన సివిలైజేషన్. భవిష్యత్తు తరాల వాళ్లన్న మాట.”

“వాట్?”

“టైమ్ ట్రావెల్ గురించెప్పుడూ వినలేదా మన వడా? భవిష్యత్తులో మానవజాతి సాంకేతికత కాల ప్రయాణాలు చెయ్యగలిగే స్థాయిలో అభివృద్ధి చెందొచ్చు. వాళ్లు గతంలోకెళ్లి ఆధునిక టెక్నాలజీ వాడి పిరమిడ్ల నిర్మాణానికి సహాయం చేసుండొచ్చు.

“నాన్నెన్న తాతయ్యా. నువ్వు కథలు చెబు తున్నావు.”

“సరే, అయితే దీనికి సమాధానం చెప్పు. పిరమిడ్ల నిర్మాణంలో వాడిన మోర్టార్- అంటే సిమెంట్ లాంటి జిగురు పదార్థం- ఉంది చూసావా, పిరమిడ్లు అన్ని వేల ఏళ్లు చెక్కు చెదరకుండా ఉన్నాయంటే ఆ మోర్టార్ కారణం. ఇప్పుడు మనం వాడే సిమెంట్లన్నీ దాని గట్టి దనమ్ముండు బలాదూర్. ఆ మోర్టార్ రసాయన సమ్మేళనం నేటి శాస్త్రవేత్తలు డీకోడ్ చెయ్యగలిగారు. కాని దాన్ని తయారుచేసే పద్ధతి మాత్రం కనుక్కోలేకపో యారు. ఇంత టెక్నాలజీతో ఇప్పుడే చెయ్యలేని పని అప్పట్లో ఎలా చెయ్యగలిగారంటావ్? వాళ్లకి ఎవరో సహాయం చేసుండాలి అనిపించట్లా?”

“గ్రహాంతరవాసులూ లేక టైమ్ ట్రావెలర్నా?”

“ఎవరైనా కావచ్చు. అది నీ ఊహకే వదిలేస్తున్నా. ఒకవేళ అది టైమ్ ట్రావెలర్స్ పనే అయితే, ఒక తమాషా జరిగే అవకాశముంది.”

“తమాషానా... ఏంటిది?”

“పిరమిడ్లలో వాడిన మోర్టార్ మీద పరిశోధనలు చేసి వచ్చే యాభయ్యేళ్లలో దాన్నెలా తయారు చెయ్యాలో మన సైంటిస్టులు కనిపెట్టేస్తారనుకుందాం. అదే సమయానికి మరో సైంటిస్టు టైమ్ మెషీనాకటి తయారుచేశాడనుకుందాం. మన మోర్టార్ సైంటిస్టులు, ఆ మోర్టార్ గట్టిదనం ఎంతో పరీక్షించాలనుకుని, టైమ్ మెషీనేనుకుని నాలుగువేల ఆరేండు సంవత్సరాల వెనక్కిళ్లి ప్రాచీన ఈజిప్షియన్లకి మోర్టార్ తయారు చెయ్యటం నేర్పించి వచ్చారనుకుందాం. తమాషాగా లేదూ?”

“తమాషా ఏమోకానీ, తికమకగా ఉంది.”

“ఏమిటా తికమక?”

“పిరమిడ్లలో వాడిన మోర్టార్ మనవాళ్లు రివర్స్ ఇంజనీరింగ్ చేసి దాని ఫార్ములా కనుక్కొని, గతంలోకెళ్లి ప్రాచీన ఈజిప్షియన్లకి మోర్టార్ తయారు చెయ్యటం నేర్పించారు అంటే- మనవాళ్లు నేర్పించకపోతే ఈజిప్షి యన్స్ మోర్టార్ తయారుచెయ్యగలిగేవాళ్లుకాదు. ఈజిప్షియన్స్ తయారుచెయ్యకపోతే మనవాళ్లు దాన్ని రివర్స్ ఇంజనీరింగ్ చెయ్యగలిగేవాళ్లు కాదు! అప్పుడు అది చేసేపద్ధతి ఎవరు ముందు కనిపెట్టినట్లు? వాళ్లా లేక వీళ్లా?”

“గుడ్ క్యాచ్. పట్టుకుంటావో లేదో అనుకున్నా. గుడ్డు ముందా, పిల్ల ముందా లాంటి తిరకాసన్నమాట. దీన్నే కాజాలిటీ పారడాక్స్ అంటారు. టైమ్ ట్రావెల్లో ఇలాంటి తిరకాసులు ఇంకా ఉన్నాయి. ఇంటరెస్టింగ్గా లేదూ?”

ఈ తిరకాసుల వ్యవహారమేదో నాకు సరదాగా అనిపించింది. టైమ్ ట్రావెల్ పట్ల నా ఆసక్తికి అదే నాంది.

“ఇదంతా బాగానే ఉంది కానీ, అసలు టైమ్ ట్రావెల్ అనేది కుదిరే పనేనా?” ఉత్సాహంగా అడిగాను.

“ఎందుక్కాదురా. రెండోందలేళ్ల క్రితం గాల్లో ప్రయాణం కుదిరే పని అనుకున్నారా ఎవరన్నా? వందేళ్ల క్రితం రోదసీలోకెళ్లటం కుదిరే పని అనుకున్నారా? అవన్నీ సాధ్యమైనట్లే ఇదీ సాధ్యమవుతుంది ఏదో నాటికి.”

“ఏమో నాకు నమ్మకం లేదు.”

తాతయ్య ముందుకొంగాడు. అటూ ఇటూ చూసి మెల్లగా, “నీకే రహస్యం చెప్పనా? ఎవరికీ చెప్ప కూడదు,” అన్నాడు. నేను సరేనన్నాక గుసగుసగా చెప్పాడు. “నేనూ ఓసారి టైమ్ ట్రావెల్ చేశానోయ్. అందుకే అంత నమ్మకంగా చెబుతున్నా.”

పగలబడి నవ్వేశాను. “కాయ్యమాకు తాతయ్యా. నీకన్నీ పరాచికాలే. అసలు టైమ్ మెషిన్ ఎక్కడిది నీకు? అంత పెద్దది ఎవరికీ తెలికుండా ఎలా తయారు చేశావు?”

“టైమ్ మెషిన్ పెద్దగానే ఉండాలని ఎవరు చెప్పారోయ్ నీకు. అసలది యంత్రం కావాల్సిన అవసరమూ లేదు.”

“మరి?”

“సింగ్యులారిటీ అంటే ఏంటో తెలుసా నీకు?”

“బ్లాక్ హోల్ కేంద్రంలో ఉండే పరిస్థితేగా? అణు బాంబులు పనిచేసేది కూడా ఈ సింగ్యులారిటీ ఆధారంగానే కదా,” ఫిజిక్స్ పాఠాలు గుర్తు చేసుకుంటూ చెప్పాను.

“యస్. భారీ నక్షత్రాలు పేలిపోవడాన్ని సూపర్ నోవా అంటారు. సూపర్ నోవా కేంద్ర స్థానంలో సూక్ష్మ పరిమాణంలో ఉండే పదార్థాన్ని డార్క్ మ్యాటర్ అంటారు. ఆ డార్క్ మ్యాటర్ చుట్టూ ఆవరించి ఉండేది సింగ్యులారిటీ. సింగ్యులారిటీ గాఢత కొంత తగ్గించి బ్లాక్ హోల్ బదులు మైక్రోస్కోపిక్ వర్మహోల్-అంటే అతి సూక్ష్మమైన కాలబిలం- ఒకటి సృష్టిస్తే దాని ద్వారా కాలంలో ముందుకి వెనక్కి ప్రయాణించొచ్చు. ఐన్ స్టీన్ సాధారణ సాపేక్ష సిద్ధాంతం చెప్పే విషయమే ఇది.”

“ఓకే... అయితే ఏంటట?”

“పందొమ్మిదివందల యాభైల్లో నేను ఉద్యోగంలో చేరిన కొత్తలో ఫీల్డ్ వర్క్ కోసం ఈజిప్ట్ వెళ్లానా? అక్కడే సిరమిడ్లలో నాక్కొన్ని సిద్ధ్ టెస్ట్ ట్యూబ్స్ లాంటివి దొరికాయి. ఏదో వింత పదార్థంతో తయారుచేసినట్లున్నాయి. ప్రాచీనకాలంలో పిల్లలాడుకునే గిలక్కాయ లాంటివి కావచ్చు. న్యాయంగా అయితే అవన్నీ ఈజిప్షియన్ ప్రభుత్వానికి అప్పగించాలి. ఆసక్తికొద్దీ వాటిలో ఒకటి దొంగతనం చేసి ఇండియా తీసుకొచ్చి నా స్నేహితుడు ఫిజిక్స్ ప్రొఫెసర్ ఒకడుంటే వాడికిచ్చా. దాన్ని తయారుచేసిన మెటీరియల్ కనుక్కోమని. వాడు దాని మీదేవో ప్రయోగాలు, పరిశోధనలు చేస్తే మేం ఊహించనిదొకటి బయటపడింది.”

“లెట్ మి గెస్... ఆ మెటీరియల్ వేరే గ్రహ మీదది అనే కదా. రైజేనా?”

“రాంగ్. ఆ పరీక్షనాళికలో అణుమాత్రంగా మిగిలున్న డార్క్ మ్యాటర్. అదెక్కడి నుండొచ్చిందో తెలీదు కానీ, సరిగా వాడితే దానితో వర్మహోల్స్ సృష్టించొచ్చు. కాలంలో ప్రయాణాలూ చెయ్యొచ్చు.”

“అంటే, కాల ప్రయాణీకులెవరో దాన్ని పిరమిడ్లలో పోగొట్టుకుంటే మీకు దొరికిందన్నమాట.”

“ఎగ్జాక్ట్లీ. దాన్ని వాడే మేము టైమ్ ట్రావెల్ చేశాం. నేనూ, నా స్నేహితుడూ.”

తాతయ్య చెప్పుతున్నదంతా కట్టుకట్టేసి తెలుసు. ఓ పక్క నవ్వుస్తోంది. అయినా ఆయన ముందు ముందు ఏం చెప్పబోతున్నాడో అన్న ఆసక్తి ఉంది. అందుకే నవ్వాపుకుంటూ అన్నా.

“ఇంట్రెస్టింగ్ తాతయ్యా. ఎక్కడికెళ్లారేంటి కాలంలో?”

“సింధులోయకి, ఇండస్ వ్యాలీ సివిలైజేషన్ వర్ధిల్లుతున్న రోజులకి.”

“అప్పటికే ఎందుకు?”

“ఆ నాగరికత ఎందుకు అంతరించిపోయిందో చెప్పు చూద్దాం.”

“ఆర్యుల దండయాత్రలనీ, సింధునది వరదలనీ, ఘాగర్-హక్రా నది దిశ మార్పుకోవటంవల్లనీ, భూకంపాల నుండనీ- రకరకాల కారణాలు చెబుతారు. ఏది నిజమో మరి.”

“మిగతావన్నీ ఈమధ్య- ఇరవై ముప్పై ఏళ్ల కిందట ప్రతిపాదించిన సిద్ధాంతాలు. పందొమ్మిదొందల యాభై మూడు ప్రాంతంలో మనవాళ్లకి తెలిసింది ఆర్యుల దండయాత్ర సిద్ధాంతం ఒకటే. అదెంతవరకూ నిజమో కనుక్కుందామనే మేం ఆ కాలానికెళ్లాం.”

నాకు ఆసక్తి పెరిగింది. కథ వినటంలో లీనమై పోయానకి.

“వర్మహోల్ గుండా వెనక్కి ప్రయాణించి క్రీస్తు పూర్వం పదిహేను వందల ఏళ్ల ప్రాతానికి వెళ్లాం. సింధు లోయ నాగరికత వెలుగులు చూసి అదిరిపోయాం. సింధునది, దానికి సమాంతరంగా ఘాగర్-హక్రా నది. ఆహా... ఏం నదులూ అవి! మన కృష్ణా, గోదావరి వాటి ముందు పిల్ల కాలవలే. ఆ రెండు నదుల మధ్యలో వందలాది పట్టణాలు, పల్లెలు. అప్పట్లోనే కొన్ని నగరాల్లో యాభై అరవై వేలకి తగ్గని జనాభా. ఆ నగరాలు, వాటి ప్లానింగ్ చూసి తీరాల్సిందే. ఆనాటి ఇంజనీర్ల గురించి నేటి చరిత్రకారులు గొప్పగా చెబుతుంటారు కానీ, నిజానికి వాళ్ల గొప్పదనంలో మన మెరిగింది పది శాతమే. అన్నిట్లోకి చెప్పాల్సింది సింధు నదిపై వాళ్లు కడుతున్న బ్రహ్మాండమైన ఆనకట్ట గురించి. అసలు గ్రేట్ సిరమిడ్ ఎందుకు పనికొస్తుంది దాని ముందు. ఆ కాలంలోనే అంత భారీ కట్టడం! మన దేశంలో ఇప్పుడున్న డ్యామ్స్ అన్నీ దాని ముందు దిగదుడుపే...” తాతయ్య పరవశంగా చెప్పుకుపోతున్నాడు. ఆ తన్మయత్వం చూస్తే ఆయన నిజంగానే అవన్నీ చూశాడా అన్న అనుమానమొచ్చింది నాకు. ఆయన్ని ఆపకపోతే ఆగేలా లేదు.

“ఆగు తాతయ్యా. సింధు నాగరికతలో భారీ ఆనకట్టలేవీ ఉన్నట్లు వినలేదే,” అన్నాను ఆయన వాక్ ప్రవాహాన్నాపుతూ.

“ప్రశ్నలెయ్యకుండా విను. దానికి సమాధానం చెబుతాగా,” అని కోరగా నాకేసి చూసి కొనసాగించాడాయన. “సింధులోయలో చివరి మజిలీగా ఆ డ్యామ్ వద్ద ఆగాం. దాని భారీ పరిమాణానికి, క్రేన్లూ, ప్రాక్లెయిన్లూ లాంటివి లేకుండానే దాన్ని కడుతున్న వాళ్ల నైపుణ్యానికి ఆశ్చర్యపోయాం. ఇక తిరిగిచ్చేసే సమయమయింది. అయితే అర్థంకాని విషయం మాత్రం ఒకటి అలాగే మిగిలిపోయింది.”

“ఏంటది?”

“మన లెక్కల ప్రకారం మేం వెళ్లేటప్పటికే ఆ నాగరికత అవసాన దశలో ఉండాలి. కానీ అలాంటి సూచనలేవీ కనపడలేదక్కడ. ఆర్యుల ఆనవాళ్లు లేవు. దండయాత్రల దాఖలాలూ లేవు. మొత్తానికి, మేం ఏ నిజం కనుక్కుందామని వెళ్లామో అది మాత్రం మాకు తెలియాలా. నిరాశగా వెనక్కి తిరిగి వచ్చేయబోతుండగా జరిగిందది. మేం ఏమాత్రమూ ఊహించనిది.”

“ఏం జరిగింది?” నాలో ఉత్సుకత.

“తిరుగుప్రయాణం నిమిత్తం వర్మహోల్ సృష్టించే ప్రయత్నంలో మావాడు గందరగోళానికి గురై దానిమీద నియంత్రణ కోల్పోయాడు. అవసరమైనదానికన్నా ఎక్కువ శక్తివంతమైన వర్మహోల్ చేసేశాడు. దానిగుండా మేమైతే ఎలాగోలా మా కాలంలోకి తిరిగి రాగలిగాం కానీ, మేమిలా దాటేశామో లేదో దానివల్ల అక్కడో చిన్న పాటి అణువిస్ఫోటనం జరిగింది. దాని దెబ్బకి ఆనకట్ట తునాతునకలైపోయింది. జలాశయం నుండి ఒక్క దుటున విడుదలైన నీరు వంద సునామీల పెట్టున సింధు నది పొడుగునా ఉన్న నగరాలనీ, గ్రామాలనీ ముంచెత్తింది.”

“వ్యాట్?” అదిరిపడ్డాన్నేను. ఇది నేనూహించని టిప్స్టు.

“అంతేకాదు, ఆ విస్ఫోటనం ధాటికి ఒకదాని వెంబడి ఒకటి చైన రియాక్టర్లలా భూకంపాలు విరుచుకుపడి ఆ ప్రాంతాన్నంతా కుదిపేశాయి. వాటి దెబ్బకి ఘాగర్-హాక్రా నది ఉన్న పళాన దిశ మార్చేసుకుంది. కాలబిలంలో కూర్చుని వెనక జరుగుతున్న వినాశనం, విధ్వంసం చూస్తూ మేం చెప్పలేనంత షాక్కి గురయ్యాం.”

“!?!?”

“ఇప్పుడర్థమయిందా, సింధులోయ నాగరికత ఎలా అంతరించిందో?” అడిగాడు తాతయ్య.

“పూర్తిగా. మా తాతయ్యా, ఆయన ఫ్రెండ్లూ వెళ్లి నాశనం చేసారు. మీరు వెళ్లకపోతే అది నాశనమయ్యేది కాదు. నాశనమవకపోతే మీరు వెళ్లేవారు కాదు. కాజా లిటీ పారడాక్స్ అన్నమాట. మొత్తానికి ఆర్యుల దండయాత్ర వల్ల మాత్రం అంతరించలేదంటారు.”

“ఆర్యుల దండయాత్రా ఓ కారణమేనోయ్. నిజానికి అదే అసలు కారణం. ఆ ఆర్యులెవరో కాదు- మేమిద్దరమే,” తాతయ్య కన్నుగీటి చెప్పాడు. “అదీ సంగతి. మేం వెళ్లినాటికి లేని భూకంపాలు, వరదల సిద్ధాంతం ఆ తర్వాత పుట్టుకు రావటానికి కారణమూ అదే. ఎవరికీ చెప్పాద్దీ విషయం. ఇది మనిద్దరి రహస్యం.”

‘చెప్పినా ఎవరు నమ్ముతారు? నా ముఖాన నవ్వుతారు,’ అనుకుంటూ చివరిగా ఓ ప్రశ్నడిగా. “ఎవరికీ చెప్పస్తే కానీ, మరి మీరు మళ్ళీ వెనక్కెళ్లి ఆ ఘోరం జరక్కూండా ఆపుండొచ్చు కదా.”

ఆయన గాఢంగా నిట్టూర్చి శూన్యంలోకి చూస్తూ చెప్పాడు. “ఎలా వెళ్తాం? ఆ గందరగోళంలో డార్క్ మ్యాటర్ ఉన్న నాళిక అక్కడే పోగొట్టుకుని వచ్చాంగా.”

*

చిన్న వార్త ఆధారంగా చిలవలు పలవలుగా కథలల్లేసిన తాతయ్య ఊహాశక్తికి ఆశ్చర్యపోతూ ఆ పేపర్ కటింగ్ని భద్రంగా మడత పెట్టసాగాను. నిజం ఏమిటో తెలిసిపోయేసరికి ఉసూరుమనిపించింది. కొన్ని నిజాలు నమ్మటం కష్టం. ముఖ్యంగా- అవి ఇంత సాదా సీదాగా ఉంటాయని తెలిస్తే. తాతయ్య టైమ్ట్రావెల్ కథ నిజమే అయ్యుండాలని లోలోపలెక్కడో గట్టిగా కోరుకున్నానా నేను?

అంతలో నా దృష్టి యథాలాపంగా ఆ పేపరు ముక్కకి వెనకున్న సినిమా ప్రకటన మీద పడింది. హాలీవుడ్ సినిమా మమ్మీ రిటర్న్స్ ప్రకటన.

నా భృకుటి ముడిపడింది.

ఆర్కియాలజీ మేగజైన్లో నుండి సేకరించిన కాగితం అది. ఆ పత్రికలో మమ్మీ, ఇండియానా జోన్స్ లాంటి సినిమాల ప్రకటనలు రావటం మామూలే. అది కాదు నేను ఆలోచిస్తుంది.

మమ్మీ రిటర్న్స్ విడుదలయింది ఎనిమిదేళ్ల క్రితం. తాతయ్య నాకా కథ చెప్పి ఇరవయ్యేళ్ల పైమాటే.

అంటే...!?

అదివారం ఆంధ్రజ్యోతి, 22 నవంబర్ 2009

